

Врз основа на член 50 од Законот за локалната самоуправа („Службен весник на Република Македонија“ бр.05/02 и „Службен весник на Република Северна Македонија“ бр.202/24), Градоначалникот на Град Скопје донесе

## **ПРАВИЛНИК**

**за начинот, критериумите и постапката за доделување на финансиски средства за поддршка на проекти и програмски активности на здруженија и фондации од интерес на Град Скопје**

### **I. ОПШТИ ОДРЕДБИ**

#### **Член 1**

Со овој Правилник се уредуваат начинот, критериумите и постапката за доделување на финансиски средства наменети за поддршка на проекти и програмски активности на здруженија и фондации од интерес на Град Скопје.

#### **Член 2**

Финансиските средства се обезбедени од Буџетот на Град Скопје.

### **II. НАЧИН НА ДОДЕЛУВАЊЕ НА ФИНАНСИСКИ СРЕДСТВА**

#### **Член 3**

Доделувањето на финансиски средства наменети за поддршка на проекти и програмски активности на здруженија и фондации од интерес на Град Скопје, ќе се спроведе по пат на прибирање на затворени писмени пријави преку Јавен повик.

#### **Член 4**

- (1) Јавниот повик се објавува на веб-страницата на Град Скопје ([www.skopje.gov.mk](http://www.skopje.gov.mk)).
- (2) Јавниот повик ќе трае од денот на неговото објавување, но не помалку од 10 работни дена.

#### **Член 5**

Јавниот повик содржи:

- проекти и програмски активности кои ќе бидат поддржани со Јавниот повик, согласно Програмата за активностите на Град Скопје за соработка со здруженија и фондации;
- временска рамка и користење на финансиските средства;
- основни критериуми кои треба да ги исполнуваат апликантите;
- задолжителна и придружна документација за аплицирање;
- рок и начин на доставување на пријавите;

#### **Член 6**

На Јавниот повик може да учествуваат здруженија и фондации кои вршат дејност од јавен интерес и се регистрирани во Централниот регистар на Република Северна Македонија со седиште во Скопје.

### **III. ОБЛАСТИ ЗА УЧЕСТВО НА АПЛИКАНТИТЕ**

#### **Член 7**

Град Скопје ќе додели финансиски средства за поддршка на проекти и активности и тоа:

а) Програмски активности за проекти од приоритетните области кои се определени во Програмата за активности на Град Скопје за соработка со здруженија и фондации.

### **IV. ОСНОВНИ И ПОСЕБНИ КРИТЕРИУМИ**

#### **1. Основни критериуми**

#### **Член 8**

Основни критериуми кои треба да ги исполнуваат апликантите кои учествуваат на Јавниот повик се:

- Да се регистрирани за вршење дејност од јавен интерес согласно Законот за здруженија и фондации, со седиште во Скопје;
- Да достават Изјава заверена на нотар дека немаат добиено финансиски средства или поднесено пријава до друг правен субјект за истата намена и активности за кои се поднесува пријавата.

#### **2. Задолжителна документација за аплицирање:**

- Пополнета пријава/апликација потпишана и заверена со печат од овластено лице на апликантот (пријавата ќе биде објавена на веб-страницата на Град Скопје: [www.skopje.gov.mk](http://www.skopje.gov.mk));
- Пополнет Образец за предлог проект (достапен на веб-страницата на Град Скопје [www.skopje.gov.mk](http://www.skopje.gov.mk));
- Статут на апликантот-здружение/фондација;
- Копија од Решение за упис во Централен регистар на Република Северна Македонија;
- Копија од Тековна состојба за регистрирана дејност не постара од шест месеци, издадена од Централен регистар на Република Северна Македонија;
- Копија од завршната сметка за изминатата фискална година;
- Потврда за отворена и активна жиро сметка во банка;
- Уверение за платени даноци издадено од даночните органи.

### 3. Придружна документација за аплицирање:

- Професионална биографија на стручните лица кои ќе бидат ангажирани во реализација на проектот;
- Писмена поддршка од други организации и/или институции за кои е планирано да земат учество во реализацијата на проектот.

### 4. Посебни критериуми

#### Член 9

(1) Посебните критериуми за доделување на финансиски средства наменети за поддршка на проекти и програмски активности на здруженија и фондации од интерес за Град Скопје, се бодуваат на следниот начин:

Критериуми	Максимум бодови
<b>1. Организациска структура и ресурси</b>	<b>40</b>
1.1 Дали здружението и фондацијата имаат потребна организациска структура и човечки ресурси за спроведување на проектот (вработени, активни волонтери, хонорарно ангажирани лица, избалансирана застапеност на жените и мажите во организацијата)	10
1.2 Стручни лица кои учествуваат во спроведување на проектот	10
1.3 Дали здружението и фондацијата располагаат со канцелариски простор и техничка опрема за спроведување на проектот	10
1.4 Дали годишниот буџет на здружението и фондацијата за последната календарска година ја надминува висината на грантот	10
<b>2. Кофинансирање на проектот</b>	<b>10</b>
2.1 Дали здружението или фондацијата обезбедува процент на сопствено учество во остварување на проектот	10
<b>3. Квалитет на проектот</b>	<b>50</b>
3.1 Колку општата цел на проектот ќе придонесе кон реализација на дадените приоритети, колку е јасна и соодветно определена	10
3.2 Понудени квалитетни и иновативни решенија во	10

предлог проектот	
3.3 Обезбедена вклученост на други институции и организации	10
3.4 Дали планот за спроведување на проектот е јасен и остварлив	10
3.5 Дали предложениот финансиски план е реален (описот на трошоци по категории позиции соодветствува со пазарните цени)	10

(2) Секоја област од посебните програмски критериуми ќе се вреднува со 1 бод, 5 бода или 10 бодови, со следното значење: 1-не, 5-делумно и 10-да.

(3) Комисијата ќе ги прифати пријавите кои согласно критериумите и бодовните листи утврдени со Правилникот ќе обезбедат најмалку 60 бодови.

## V. ПОСТАПКА ЗА ДОДЕЛУВАЊЕ НА ФИНАНСИСКИ СРЕДСТВА

### 1. Комисија за избор

#### Член 10

(1) За утврдување на исполнувањето на критериумите за доделување на финансиски средства, Градоначалникот на Град Скопје формира Комисија за проекти и програмски активности на здруженија и фондации од интерес на Град Скопје (во понатамошниот текст: Комисија).

(2) Комисијата е составена од претседател, заменик претседател, тројца членови и нивни заменици.

Комисијата од ставот 1 на овој член има задача:

- да ја спроведе постапката по Јавниот повик;
- да го утврди исполнувањето на критериумите утврдени со овој Правилник и Јавниот повик и
- да достави предлог до Градоначалник на Град Скопје за усвојување на пријавите на оние апликанти кои ги исполнуваат критериумите.

(3) Градоначалникот на Град Скопје по предлог на Комисијата во рок од 10 дена од денот на доставување на предлогот носи Решение за доделување на финансиски средства.

### 2. Начин и место на поднесување на пријавите

#### Член 11

(1) По објавениот Јавен повик, апликантот преку Архивата на Град Скопје во затворен плик поднесува пријава со потребната документација, пополнета електронски, потпишана и заверена/печатирана од одговорното лице на апликантот.

(2) Пријавата со потребната документација апликантите ја поднесуваат до Комисијата со назнака: Сектор за меѓународна соработка и соработка и поддршка на здруженија и

фондации - Комисија за проекти и активности на здруженија и фондации од интерес за Град Скопје.

(3) Архивата на Град Скопје доставените пријави ги евидентира со точното време на поднесување (датум, час и минута).

(4) Рачно пополнетите пријави воопшто нема да бидат разгледувани.

(5) Ненавремените пријави нема да бидат разгледувани.

### 3. Постапка за избор

#### Член 12

(1) По објавување на Јавниот повик, Претседателот на Комисијата свикува состанок на кој се разгледуваат пристигнатите пријави, во однос на тоа дали се навремени, уредни и дали ја содржат потребната документација.

(2) Во постапката за разгледување на пријавите, Комисијата ги зема во предвид само навремено поднесените пријави.

(3) Како навремено поднесена пријава ќе се смета пријавата предадена во рокот определен во Јавниот повик.

(4) За текот на одржаниот состанок се води Записник со прилог бодовна листа.

(5) Во Записникот, Комисијата констатира дали пријавите се навремени, комплетни и дали ги исполнуваат критериумите од објавениот Јавен повик.

(6) За пријавите кои се комплетни, навремени и ги исполнуваат критериумите, Комисијата изготвува предлог за доделување на финансиски средства на апликантите.

(7) Предлогот за доделување на финансиски средства го потпишува Претседателот на Комисијата и го доставува до Градоначалникот на Град Скопје.

(8) За пријавите кои се некомплетни, ненавремени и не ги исполнуваат критериумите од Јавниот повик, Комисијата писмено ги известува апликантите.

#### Член 13

При отворањето на пријавите Комисијата утврдува:

- место, ден и час на отворање на пријавите;
- редот на отворање на пријавите со внесување на податоци за секоја пријава;
- резултатот од прегледот на пријавите и назначување на пријавите што не ги исполнуваат критериумите за учество по Јавниот повик, со објаснување на причините за тоа;
- исполнетост на критериумите од овој Правилник и Јавниот повик.

#### Член 14

Проценката на квалитетот на проектите и програмските активности на заинтересираните апликанти кои ги исполнуваат критериумите, како и бодувањето на најдобрите предлог проекти и активности, ќе го изврши Комисијата.

#### Член 15

(1) Градоначалникот на Град Скопје по предлог на Комисијата донесува Решение за доделување на финансиски средства.

(2) Избраните апликанти ќе склучат договор со Град Скопје со кој ќе се регулираат меѓусебните права и обврски, со напомена дека финансиските средства ќе бидат исплатени од страна на Град Скопје по завршување на проектот.

### VI. ПОНИШТУВАЊЕ НА ЈАВЕН ПОВИК

#### Член 16

(1) Градоначалникот на Град Скопје ќе го поништи Јавниот повик доколку:

- не е пристигната ниту една пријава;
- пристигнатите пријави не ги исполнуваат критериумите утврдени со овој Правилник и
- Градоначалникот на Град Скопје не донесе решение за избор во рок од 10 дена од денот на доставување на Предлогот од Комисијата.

(2) Комисијата писмено ги известува апликантите доколку се поништи Јавниот повик и не се донесе Решение за доделување на финансиски средства.

### VII. ЗАВРШНИ ОДРЕДБИ

#### Член 17

Град Скопје преку Секторот за меѓународна соработка и соработка и поддршка на здруженија и фондации и Секторот за финансиски прашања води евиденција за сите пријави со доделени финансиски средства од Буџетот на Град Скопје согласно овој Правилник и сите Решенија донесени од страна на Градоначалникот на Град Скопје.

#### Член 18

Овој Правилник влегува во сила со денот на донесувањето.

Број 08 - 2378 / 1  
23. 07. 2026 година  
Скопје



Градоначалник на Град Скопје  
Орце Ѓорѓиевски